

بنیم پوتے کی وراثت

- ۲ -

عمر احمد عثمانی

اولاد کا مفہوم و معنی

[پوتے کی ترکہ سے محرومی دراصل اس مفروضہ پر مبنی ہے کہ پوتا ” اولاد “ کے مفہوم میں حقیقی معنوں کے اعتبار سے داخل نہیں - چنانچہ اس مسئلہ کے ضمن میں ” اولاد “ کے معنی کا تعین بنیادی اہمیت رکھتا ہے] -

” اولاد “ کے مفہوم و معنی کے تعین میں مسئلہ وصیت سے ایک اہم اور بنیادی توضیح حاصل ہوتی ہے - ایک شخص نے دو اشخاص کی اولاد کے لئے وصیت کی - ان میں سے ایک کی تو صلبی اولاد موجود ہے ، دوسرے کی نہیں - البتہ اس کے پوتے موجود ہیں - اس وصیت میں پہلے کی صلبی اولاد اور دوسرے کے پوتے دونوں داخل ہوں گے - چنانچہ امام رازی رحمہ فرماتے ہیں

ولو ان رجلا قال قد اوصیت بثلث ما لی لولد فلان
وفلان وکان لاحدہما اولاد لصلبہ ولم یکن للآخر ولد
لصلبہ وکان لہ اولاد ابن - کانت الوصیۃ لولد فلان ولاولاد
اولاد فلان ولم یمتنع دخول اولاد بنیہ فی الوصیۃ مع اولاد
الآخر لصلبہ وانما یمتنع دخول ولد فلان لصلبہ وولد
ولده معہ فاما ولد غیرہ لغير صلبہ فغير ممتنع دخول مع
اولاد الآخر لصلبہ


(ایضاً احکام القرآن لابی بکر الجصاص الرازی رحمہ ص ۱۰۲ ج ۲)

(مطبوعہ مطبعہ بہیہ مصریہ سنہ ۱۳۲۴ھ)

” اور اگر کسی شخص نے یوں کہہ دیا کہ میں نے اپنے تہائی مال کی فلاں اور فلاں کی اولاد کے لئے وصیت کر دی ہے۔ مگر ان میں ایک فلاں کی تو صلیبی اولاد موجود ہے مگر دوسرے فلاں کی صلیبی اولاد موجود نہیں ہے۔ البتہ اس کے پوتے ہیں تو اس وصیت کے مطابق پہلے فلاں کی صلیبی اولاد کو اور دوسرے فلاں کے پوتوں کو ترکہ کا تہائی دلویا جائے گا۔ اور وصیت میں ایک فلاں کی صلیبی اولاد موجود ہونے کی وجہ سے دوسرے فلاں کے پوتوں کا وصیت میں داخل ہو جانا غلط نہیں ہوگا۔ البتہ صلیبی اولاد کے موجود ہوتے ہوئے خود اس صلیبی اولاد کی اولاد کا وصیت میں داخل ہونا غلط ہوگا۔ مگر ایک فلاں کی صلیبی اولاد کے ہوتے دوسرے فلاں کے پوتوں کا وصیت میں داخل ہو جانا غلط نہیں ہے۔

مسئلہ کی صورت کو اچھی طرح سمجھنے کے لئے ذرا مندرجہ ذیل نقشہ پر غور فرائیے۔

زید (موصی)



زید نے وصیت کی کہ عمر و، اور بکر کی اولاد کو اس کا تہائی مال دے دیا جائے۔ اب صورت یہ پیش آئی کہ بکر کا بیٹا ”مسعود“ (یعنی صلیبی اولاد) خود موجود ہے۔ اور اس کا بیٹا ”سعید“ بھی موجود ہے۔ لیکن عمر و کا بیٹا ”محمود“ مر چکا ہے۔ البتہ اس کا بیٹا ”حمید“ یعنی عمر و کا پوتا موجود ہے۔ تو وصیت کا تہائی مال ”مسعود“ اور ”حمید“ میں، برابر برابر تقسیم کر

دیا جائے گا۔ بکر کا چونکہ اپنا صلیبی بیٹا موجود ہے۔ لہذا ”سعید“ (یعنی بکر کا پوتا) محروم ہوگا۔ مگر دوسری طرف عمرو کا اپنا صلیبی بیٹا ”محمود“ موجود نہیں ہے تو عمرو کے پوتے یعنی ”حمید“ کو عمرو کی اولاد ہونے کی حیثیت سے (یعنی محمود کا قائم مقام ہو کر) وہ حصہ مل جائے گا جو محمود اگر زندہ ہوتا تو اس کو ملتا۔ فرض کیجئے کہ ”عمرو“ اور ”بکر“ آپس میں سگے بھائی بھی ہیں جن کی اولاد کے لئے زید نے وصیت کی ہے کہ انہیں زید کے ترکہ کا ایک تہائی دے دیا جائے۔ تب بھی حکم یہی ہوگا۔ اور چچا کی موجودگی بھتیجے کو اپنے باپ کے نہ ہونے کی وجہ سے محروم نہیں کرے گی۔

بعینہ یہی صورت اس مسئلہ میں بھی ہے جو ہم نے وراثت کے سلسلہ میں پیش کی تھی ہم نے عرض کیا کہ چچا (صلیبی اولاد) کی موجودگی میں خود اس چچا کی اولاد (یعنی پوتوں کا) وراثت میں حصہ پانا تو غلط ہے۔ کیونکہ ان کا باپ (جو زندہ ہے) ان کا حاجب بن جاتا ہے۔ لیکن جس پوتے یا پوتوں کا باپ زندہ نہیں ہے۔ ان کا میراث میں شریک ہونا اور باپ کا قائم مقام ہو کر وراثت میں حصہ پانا غلط نہیں ہے۔ کیونکہ ان کا باپ جو ان کا حاجب ہو سکتا تھا وہ موجود نہیں ہے۔ یعنی باپ تو اپنے بیٹوں کو وراثت سے محروم کر دیتا ہے مگر چچا اپنے بھتیجوں کو محروم نہیں کر سکتا۔ جیسا کہ وصیت کی صورت میں آپ نے ابھی ابھی ملاحظہ فرمایا ہے کہ ایک فلاں کی اولاد، دوسرے فلاں کی غیر صلیبی اولاد کو محروم نہیں کرتی۔ ذرا اسی نقشہ کو پھر سامنے رکھ لیجئے جو ہم نے وصیت کے سلسلہ میں ابھی ابھی پیش کیا تھا۔ اس تبدیلی کے ساتھ کہ وصیت کے بجائے وراثت کی صورت بنائی جائے۔

حیرت کی بات یہ ہے کہ وصیت کی صورت میں بکر، اپنے بھتیجے محمود کو اپنے باپ کا قائم مقام ہو کر اس کا حصہ پانے سے محروم نہیں کرتا۔ لیکن وراثت کی صورت میں اسے محروم کر دیتا ہے۔ حالانکہ ان دونوں صورتوں میں مدار محض ”اولاد“ کے لفظ پر ہے۔ قرآن کریم نے یوصیکم اللہ فی اولادکم میں ”اولاد“ کا لفظ ہی استعمال کیا ہے۔ جس سے وراثت کا قانون

مستنبط کیا جاتا ہے - اور زید (موصی) بھی اپنی وصیت میں لا اولاد فلان و فلان میں ”اولاد“ ہی کا استعمال کر رہا ہے - لیکن وصیت کی صورت میں وہ سارے اصول اور قواعدے طاق نسیاں کے سیرد ہو جاتے ہیں جن کے حوالے وراثت کے ضمن دئے گئے تھے (۱) -

(۱) محمد تقی صاحب کی اس فریاد کو ملاحظہ فرمائیے جو انہوں نے اس استدلال کے خلاف فرمائی ہے -

”ملاحظہ فرمایا آپ نے یہ کارنامہ کہ وراثت کو وصیت پر اور اللہ تعالیٰ کے عام ارشاد کو ایک شخص کے جزوی قول پر کس صفائی اور خوبصورتی سے قیاس کر لیا گیا کہ زمین و آسمان مل گئے اور ایک عام پڑھنے والا پتہ بھی نہ لگا سکا کہ ہوا کیا ہے ؟“

(ہمارے عائلی مسائل ص ۵۴)

مجھے افسوس ہے کہ محمد تقی صاحب استدلال کی گہرائی تک نہیں پہنچ سکے - ورنہ وہ ایسی بے تکی بات نہ فرماتے -

محمد تقی صاحب نے یہاں ایک اور غلط بیانی بلکہ دیدہ دلبری سے کام لیا ہے - وہ فرماتے ہیں کہ ”وصیت کی صورت میں ”اولاد“ کے لفظ سے بیٹے اور پوتے دونوں بیک وقت اس لئے مراد ہو گئے تھے کہ زید، جو عمرو اور بکر کی اولاد کے لئے وصیت کر رہا ہے وہ متعین کر کے دو الگ الگ ارخاص شخصوں کے لئے وصیت کر رہا ہے - اسے معلوم ہے کہ عمرو کا صلیبی بیٹا خالد مر چکا ہے، البتہ اس کا پوتا رشید زندہ ہے - پھر وہ عمرو کی اولاد کا لفظ استعمال کرتا ہے تو اس کا مطلب ہی اس سے سوائے اس کے پوتے کے اور کوئی نہیں ہے ایسا ہی ہے کہ جیسے وہ عمرو کا پوتا کہدیتا الخ“ -

(ہمارے عائلی مسائل ص ۵۵)

حالانکہ قارئین دیکھ چکے ہیں کہ شیخ الاسلام امام ابو بکر رازی رح کے اقتباس میں ایسا کوئی لفظ نہیں ہے جس سے یہ بات نکالی جاسکے کہ عمرو کا صلیبی بیٹا خالد، وصیت سے پہلے ہی مر چکا تھا اور وصیت کرنے والے کو یہ بات معلوم تھی - شاید محمد تقی صاحب کے عام میں کچھ اضافہ ہو سکے اگر میں انہیں یہ بات بتاتا چاؤں کہ اگر عمرو کا صلیبی بیٹا خالد وصیت کے وقت زندہ تھا اور وہ وصیت کے بعد مر گیا ہے تب بھی ہماری فقہ کا فیصلہ یہی ہے کہ خالد کا بیٹا رشید محروم نہیں ہو سکے گا وہ اپنے باپ کا قائم مقام ہو کر وصیت کا وہ حصہ حاصل کر لیگا جو اس کے باپ کو ملنا چاہئے تھا - اس کے بعد محمد تقی صاحب کچھ فرمانا چاہتے ہیں تو فرمائیں -

اس کے بعد شیخ الاسلام امام ابو بکر جصاص رازی رح فرماتے ہیں کہ
 فكذلك قوله تعالى (يوصيكم الله في اولادكم) يقتضى ولد
 الصلب لكل واحد من المذكورين اذا كان ولا يدخل معه
 ولد الابن - ومن ليس له ولد لصلبه، وله ولد ابن دخل
 في اللفظ ولد ابنه وانما جاز ذلك لان قوله تعالى (يوصيكم
 الله في اولادكم) خطاب لكل واحد من الناس - فكان كل
 واحد منهم مخاطبا به على حياله - فمن له منهم ولد لصلبه
 تناول اللفظ على حقيقة ولم يتناول ذلك ولد ابنه - ومن
 ليس له ولد لصلبه وله ولد ابن فهو مخاطب بذلك على
 حياله فيتناول ولد ابنه - (احكام القرآن ص - ۱۰۲ ج - ۲)
 اسی طرح حق تعالیٰ کے ارشاد (يوصيكم الله في اولادكم) کا
 تقاضا یہ ہے کہ مذکورہ لوگوں میں سے ہر شخص کی صلبی اولاد مراد
 ہو، بشرطیکہ وہ موجود ہو۔ اور ان کے ساتھ پوتے وراثت میں
 داخل نہ ہوں۔ البتہ جہاں صلبی اولاد موجود نہ ہو۔ مگر پوتے
 موجود ہوں، تو وہاں ”اولاد“ کے لفظ کے مفہوم میں پوتے
 شامل ہو جائیں گے۔ بات یہ ہے کہ حق تعالیٰ کا ارشاد
 (يوصيكم الله في اولادكم) کا خطاب تمام لوگوں سے ہے اور ہر
 شخص اپنے حالات کے مطابق ہی اس آیت کا مخاطب ہے۔ لہذا
 جس شخص کے صلبی اولاد موجود ہے وہاں حقیقی معنی کے اعتبار
 سے ”اولاد“ کا لفظ انہی کو شامل ہوگا اور پوتوں کو شامل
 نہیں ہوگا۔ اور جہاں صلبی اولاد موجود نہ ہو۔ البتہ پوتے موجود
 ہوں تو وہاں ایسا آدمی اپنی حالت کے مطابق ہی اس آیت کریمہ
 کا مخاطب ہوگا اور ”اولاد“ کا لفظ وہاں پوتوں کو شامل ہو
 جائے گا۔

یہ بات اس حد تک ہمارے نزدیک بھی درست ہے کہ صلیبی اولاد اور پوتے اگر ایک ہی نسبی عمود سے تعلق رکھتے ہوں۔ تو صلیبی اولاد کی موجودگی میں پوتے مراد نہیں ہوں گے بلکہ صلیبی اولاد ان کے لئے حاجب بن جائے گی یعنی بیٹے کی موجودگی میں اسی بیٹے کی اولاد محروم ہو جائے گی اور فی اولاد کم سے مراد وہاں پوتے نہیں ہوں گے۔ لیکن اگر نسبی عمود تبدیل ہو جائے تو اس تبدیلی کے بعد چچا اپنے بھتیجے کو وراثت سے محروم نہیں کر سکتا۔ اس صورت میں ایک نسبی عمود میں ”اولاد کم“ سے مراد صلیبی بیٹا ہوگا اور دوسرے نسبی عمود میں پوتا مراد ہو جائے گا۔ جیسا کہ حضرت شیخ الاسلام امام رازی رحمۃ اللہ علیہ نے اپنے اس اقتباس میں بیان فرمایا ہے کہ — ”اس آیت کا خطاب تمام لوگوں سے ان کے حالات کے مطابق ہے۔“ ہم اس سے پہلے وصیت کی صورت میں دیکھ چکے ہیں کہ ”اولاد“ کے مفہوم میں صلیبی اولاد اور پوتے بیک وقت شامل سمجھے گئے تھے یعنی جہاں صلیبی اولاد موجود تھی وہاں صلیبی اولاد اور جہاں صلیبی اولاد موجود نہیں تھی وہاں ان سے پیدا شدہ پوتے مراد ہو گئے تھے۔ بعینہ اسی طرح وراثت کی صورت میں بھی صلیبی اولاد اور پوتے دونوں مراد ہونے چاہئیں۔ ایسے آدمی کی حالت کا تقاضا یہی ہے کہ دونوں مراد ہوں۔ کیونکہ اولاد کے مفہوم میں صلیبی اولاد اور پوتے دونوں داخل ہیں۔ اور ”اولاد“ کے لفظ کے یہ دونوں معنی حقیقی ہیں۔

اس پوری تفصیل سے یہ بات سمجھ میں آگئی ہوگی کہ حضرات فقہانے کرام کا یہ موقف انتہائی کمزور ہے کہ ”اولاد“ کے حقیقی معنی صلیبی بیٹوں کے ہوتے ہیں اور پوتوں کو مجازاً اولاد کہہ دیا جاتا ہے بلکہ واقعہ یہ ہے کہ پوتے بھی اپنے حقیقی معنوں کے اعتبار ہی سے اولاد کہے جاتے ہیں۔ لہذا یہ اعتراض کوئی اہمیت نہیں رکھتا کہ حقیقی اور مجازی معنی بیک وقت مراد نہیں لئے جا سکتے۔ اس موقف کی کمزوری کا احساس خود حضرت شیخ الاسلام امام رازی رحمۃ اللہ علیہ کو بھی ہے۔

چنانچہ ان کے نزدیک (احکام القرآن ایضاً ص ۱۰۲) یہ کہنا بھی صحیح ہے کہ ”اولاد“ کا لفظ صلیبی بیٹوں اور پوتوں کے لئے حقیقی معنی

کے اعتبار سے ہی استعمال ہوتا ہے۔ امام رازی رحمہ اللہ نے اس بات کو اپنے پہلے بیان کے بعد ذکر فرمایا ہے جس سے یہ سمجھنا بھی مستبعد نہیں ہے کہ ان کے نزدیک یہی قول راجح بھی ہے۔ امام موصوف رحمہ اللہ نے اپنے اس قول کے لئے جو استدلال پیش فرمایا ہے، اس کا حاصل یہ ہے کہ قرآن کریم نے عورتوں کے بیان میں جن سے کسی مرد کا نکاح نہیں ہو سکتا، صراحت کے ساتھ وحلائل ابناءکم الذین من اصلابکم (اور تمہارے ان بیٹوں کی بیویاں بھی تم پر حرام ہیں جو تمہاری صلب سے ہوں) فرمایا ہے۔ جس سے ثابت ہوتا ہے کہ قرآن کریم کی رو سے صلبی بیٹوں کی بیویاں ہی حرام ہو سکتی ہیں۔ مگر فقہاء کرام نے بالاجماع اس آیت سے پوتوں کی بیویوں کو بھی حرام قرار دیا ہے۔ جس کے معنی یہ ہیں کہ پوتوں کو بھی صلبی بیٹوں کے مفہوم میں شامل سمجھا گیا ہے اور ان دونوں میں کوئی فرق نہیں کیا گیا۔ لہذا یہ کہنا بالکل صحیح ہے کہ پوتے بھی بیٹے ہی ہوتے ہیں ولد یا ابن کا لفظ جب بولا جاتا ہے تو اس سے جہاں صلبی بیٹے مراد ہوتے وہیں اس کے ساتھ ہی پوتے بھی مراد ہوتے ہیں۔ اور ان لفظوں کے یہ دونوں معنی بالکل حقیقی ہوتے ہیں۔ کیونکہ جیسا کہ اوپر بتایا جا چکا ہے۔ اگر یہ دونوں معنی حقیقی نہ ہوں تو بیک وقت حقیقی اور مجازی معنی مراد نہیں لئے جاسکتے۔ اور یہاں یہ دونوں معنی بیک وقت مراد ہیں۔ یعنی جیسا کہ صلبی بیٹے کی بیوی حرام ہوتی ہے اس کے ساتھ ساتھ پوتے اور پڑ پوتے کی بیوی بھی حرام ہوتی ہے ایسا نہیں ہوتا کہ صلبی بیٹوں کی موجودگی میں پوتوں کی بیویاں دادا کے لئے حلال رہتی ہوں اور صلبی اولاد کی غیر موجودگی میں حرام ہو جاتی ہوں۔ لہذا یہ تسلیم کرنا پڑے گا کہ ان الفاظ کے یہ دونوں معنی حقیقی ہی ہیں۔

یہاں یہ نکتہ بھی قابل غور ہے کہ عربی زبان میں ولد اور ابن دونوں بالکل مرادف الفاظ نہیں ہیں۔ ولد کے لفظ میں ایک گونہ عمومیت پائی جاتی ہے اور ابن اور بنت کے الفاظ ولد کے یہ نسبت یک گونہ خصوصیت کے حامل ہیں۔ یہ دونوں الفاظ زیادہ تر بلا واسطہ بیٹے اور بیٹی کے لئے بولے جاتے ہیں۔ لیکن اس کے باوجود ابناء (جو ابن کی جمع ہے) کا لفظ الذین من اصلابکم

(جو تمہاری صلب سے ہوں) کی قید کے ساتھ بھی متفقہ طور پر پوتوں اور پڑپوتوں کے لئے شامل مانا گیا ہے ، تو ولد کا لفظ جو بہر حال اس کی بہ نسبت اپنے مفہوم میں عمومیت لئے ہوئے ہے پوتوں اور پڑپوتوں کو کیوں شامل نہیں ہوگا ۔

ہم نے شیخ الاسلام امام ابو بکر جصاص رازی رحمۃ اللہ علیہ کے اقتباسات اس لئے پیش کئے کہ وہ فقہ حنفی کے ایک جلیل القدر امام ہیں اور ان کے ارشادات ہمارے علمائے کرام کے نزدیک بھی مسلمات کی حیثیت رکھتے ہیں ۔ ان اقتباسات سے آپ نے دیکھ لیا کہ ” اولاد “ کے حقیقی معنوں کے اعتبار سے جہاں اس سے صلبی بیٹے مراد ہوتے ہیں وہیں اس سے پوتے بھی مراد ہوتے ہیں اور اس لفظ کے یہ دونوں معنی ہر اعتبار سے حقیقی ہوتے ہیں ۔ لہذا مولانا مودودی صاحب کا یہ فرمانا کہ --- ” پوتا بہر حال اپنے باپ کے واسطہ ہی سے دادا کے مال میں حقدار ہو سکتا ہے نہ کہ براہ راست خود “ --- صحیح نہیں ہیں ۔ مولانا موصوف نے قائم مقامی کے اصول کو اور قانونِ حجب ، کو جو وراثت کے بنیادی ضابطے ہیں یہاں نظر انداز فرما دیا ہے اس لئے ان سے یہ غلطی سر زد ہوئی ہے ۔ ” اولاد “ کا لفظ اپنے حقیقی معنوں کے اعتبار سے صلبی بیٹوں اور پوتوں دونوں کو شامل ہے ۔

اس کے بعد ہم قرآن کریم سے کچھ اور دلائل پیش کرتے ہیں جن سے یہ بات اور بھی کھل کر سامنے آ جائے گی کہ ” اولاد ۔ یا ولد “ کا لفظ اپنے حقیقی معنی کے اعتبار سے صلبی اولاد اور پوتوں دونوں کو شامل ہوتا ہے ۔

(سورہ نساء کی آیات میراث $\left(\frac{۴}{۱۲} \text{ } \frac{۴}{۱۱} \right)$ میں اولاد اور ولد کا لفظ

سات مرتبہ استعمال ہوا ہے ۔ جن میں سے چھ جگہوں پر ” ولد “ سے مراد بالاتفاق بالواسطہ اور بالواسطہ دونوں طرح کی اولاد ہے اور ساتویں جگہ یہی

متنازعہ فیہ مقام ہے ۔ ان جگہوں کے علاوہ سورہ نساء ہی کے آخر $\left(\frac{۴}{۱۷۶} \right)$

میں کلالہ کی میراث کے سلسلہ میں ولد کا لفظ دو مرتبہ استعمال ہوا ہے ۔ وہاں بھی بالاتفاق ولد سے مراد بالواسطہ اور بالواسطہ دونوں طرح کی اولادیں

ہیں - تو کوئی وجہ نہیں کہ میراث کے سلسلہ میں آٹھ مقامات پر تو ولد سے مراد بیٹے اور پوتے دونوں ہوں اور محض ٹویں جگہ اس سے مراد صرف صلیبی بیٹے ہوں اور پوتوں کو اس سے خارج کر دیا جائے -

قرآن کریم نے والدین کی وراثت کے سلسلہ میں بتایا ہے کہ ماں اور باپ دونوں کو اپنے بیٹے کے ترکہ میں سے چھٹا حصہ ملے گا اگر اس کے کوئی اولاد (ولد) موجود ہو اور اگر اس کے کوئی اولاد موجود نہ ہو اور والدین ہی اس کے وارث ہو رہے ہوں تو اس صورت میں ماں کو ایک تہائی حصہ ملے گا - قرآن کریم کے الفاظ یہ ہیں -

ولا بویہ لکل واحد منهما السدس مما ترک ان کان له ولد فان
لم یکن له ولد وورثه ابوه فلامه الثلث (۱۱/۴)

اس کے بعد یہ مسئلہ بیان ہو رہا ہے کہ شوہر کو اپنی بیوی کے ترکہ میں سے کتنا حصہ ملے گا - اس کے متعلق قرآن کریم نے بتایا ہے کہ اگر بیوی کے اولاد موجود نہ ہو تو شوہر کو بیوی کے ترکہ میں سے نصف ملے گا اور اگر بیوی کی اولاد موجود ہو تو شوہر کو ایک چوتھائی ملے گا - قرآن کریم کے الفاظ یہ ہیں -

ولکم نصف ما ترک ازواجکم ان لم یکن لهن ولد ج فان
کان لهن ولد فلكم الربع مما ترکن (۱۲/۴)

اس کے بعد یہ مسئلہ بیان ہوا ہے کہ بیوی کو اپنے شوہر کے ترکہ میں سے کتنا حصہ ملے گا - چنانچہ بتایا گیا ہے کہ اگر شوہر کے اولاد موجود نہ ہو تو بیوی کو شوہر کے ترکہ میں سے چوتھائی حصہ ملے گا اور اگر شوہر کے اولاد موجود ہو تو بیوی کو شوہر کے ترکہ میں سے آٹھواں حصہ ملے گا - قرآن کریم کے الفاظ یہ ہیں -

ولهن الربع مما ترکتم ان لم یکن لکم ولد ج فان کان
لکم ولد فلهن الثمن مما ترکتم (۱۲/۴)

سورہ نساء کے آخر میں کلالہ کی میراث کے سلسلہ میں بتایا گیا ہے کہ اگر کوئی شخص مر جائے جس کے کوئی اولاد نہ ہو، البتہ اس کی ایک بہن موجود ہو تو بہن کو اپنے بھائی کے ترکہ میں سے نصف حصہ ملے گا۔ اسی طرح اگر بہن فوت ہو جائے اور اس کے کوئی اولاد موجود نہ ہو تو بھائی اپنی بہن کے ترکہ کا وارث بن جائے گا۔ اگر بہنیں دو ہوں تو دونوں بہنوں کو بھائی کے ترکہ میں سے دو تہائی حصہ ملے گا۔ قرآن کریم کے الفاظ یہ ہیں۔

يستفتونك قل الله بفتيكم في الكلاله ان امرؤ هلك ليس له ولد وله اخت فلها نصف ما ترك وهو يرثها ان لم يكن لها ولد فان كانتا اثنتين فلهما الثلثن مما ترك وان كانوا اخوة رجالا ونساء فللذكر مثل حظ الانثيين بين الله لكم ان تضلوا والله بكل شئ عليم (۱۷۶/۲)

(اے پیغمبر اسلام!) لوگ آپ سے فتویٰ پوچھتے ہیں۔ آپ کہہ دیجئے کہ کلالہ کے بارہ میں خدا تمہیں یہ فتویٰ دیتا ہے کہ اگر کوئی آدمی مر جائے جس کے کوئی اولاد نہ ہو۔ البتہ اس کی بہن موجود ہو تو بھائی کے ترکہ میں سے بہن کو نصف ملے گا اسی طرح بھائی بھی اپنی بہن کا وارث ہوگا اگر بہن کے اولاد نہ ہو۔ اگر بہنیں دو ہوں تو ان دونوں کو بھائی کے ترکہ میں سے دو تہائی حصہ ملے گا۔ اور اگر وہ کئی ہوں جن میں بھائی بھی ہوں اور بہنیں بھی تو مرد کو دو عورتوں کے برابر (یعنی بھائیوں کو بہنوں سے دو گنا) حصہ ملے گا۔ خدا تمہارے لئے مسائل کو کھول کھول کر بیان کر دیتا ہے تاکہ تم بھٹک نہ جاؤ۔ اور اللہ ہر چیز کو جاننے والا ہے۔“

مندرجہ بالا آیات میں ولد کا لفظ دو دو مرتبہ استعمال ہوا ہے اور ان دونوں جگہ ولد سے مراد بالاتفاق بیٹے اور پوتے دونوں ہیں۔

واضح رہے کہ اصطلاح شرع میں ”کلالہ“ اس شخص کو کہتے ہیں جس کے اصول اور فروع میں کوئی نہ ہو یعنی نہ ماں باپ ہوں، نہ دادا دادی اور نہ نانا نانی۔ اسی طرح نہ پڑ دادا، سکڑ دادا اور نہ پڑ دادی سکڑ دادی، اسی طرح نہ پڑ نانا، سکڑ نانا اور نہ پڑ نانی۔ اور نہ سکڑ نانی۔ پھر فروع میں بھی نہ اس کے صلیبی بیٹے ہوں نہ پوتے، پڑ پوتے اور سکڑ پوتے ہوں نہ صلیبی بیٹی، نہ نواسے، پڑ نواسے اور نہ سکڑ نواسے ہوں۔ یہاں غور طلب یہ بات ہے کہ قرآن کریم نے صرف یہ فرمایا ہے کہ اس کے کوئی ولد نہ ہو اور ولد کے لفظ سے تمام فقہائے کرام نے بالاتفاق یہی سمجھا ہے کہ نیچے تک اس کے فروع میں کوئی وارث نہ ہو اور ولد کے لفظ کو کھینچ کر پوتوں، پڑ پوتوں اور سکڑ پوتوں تک لے گئے ہیں۔ اگر ولد کا لفظ اپنے حقیقی معنی کے اعتبار سے صرف صلیبی بیٹوں تک ہی محدود ہے۔ تو ان آٹھوں مقامات پر اس لفظ کے مفہوم میں یہ عمومیت کہاں سے پیدا کر لی گئی ہے۔ اور وہ قانون کہ حقیقی معنی اور مجازی معنی بیک وقت مراد نہیں لئے جاسکتے ان آٹھوں مقامات پر کیوں نظر انداز کر دیا گیا ہے۔

پھر اس کی کیا وجہ ہے کہ آٹھ مقامات پر تو ولد کا لفظ پوتوں، پڑ پوتوں اور سکڑ پوتوں تک کے لئے عام کر لیا جاتا ہے اور محض ایک مقام (یوصیکم اللہ فی اولادکم) میں وہ محض صلیبی بیٹوں تک محدود ہو جاتا ہے۔ ایک ہی سلسلہ کی ان آیات میں یہ تضاد کیوں ہے؟ اس کا جواب بجز اس کے اور کیا دیا جا سکتا ہے کہ کچھ نامعلوم وجوہ کی بناء پر ہمارے فقہائے کرام سے اس مقام پر تسامح ہوا ہے کہ انہوں نے یوصیکم اللہ فی اولادکم میں ”اولاد“ کے لفظ کو صلیبی بیٹوں تک محدود فرما دیا۔ ورنہ درحقیقت ”اولاد“ کا لفظ یہاں بھی بیٹوں، پوتوں، پڑ پوتوں اور سکڑ پوتوں سب کے لئے عام ہے۔ بشرطیکہ ان کے اپنے عمود میں ان سے اوپر کوئی حاجب موجود نہ ہو۔

واضح رہے کہ یہ تنہا میری اپنی آپج نہیں ہے بلکہ ہمارے اکثر بلند پایہ علماء مفسرین و محدثین و فقہاء بھی اس سے متفق ہیں۔ چند حوالے مختصراً درج کئے جاتے ہیں۔

(۱) تفسیر خازن میں ولہن الربع مما ترکتم ($\frac{۴}{۱۱}$) کی تفسیر میں صراحت کے ساتھ دعویٰ فرمایا گیا ہے کہ

اسم الولد يطلق علی الذکر والانثی - ولا فرق بین الولد وولد الابن وولد البنت فی ذلك -

(تکملاً تفسیر خازن ص ۱۶ ج ۱ طبع مصر لحسن حلمی
الکتبی و محمد حسن جمال الحلبی)

”ولد“ کا لفظ مذکر و مؤنث دونوں کے لئے بولا جاتا ہے اور اس میں صلبی اولاد اور بیٹوں کی اولاد اور بیٹیوں کی اولاد میں کوئی فرق نہیں ہے۔“

(۲) علامہ حافظ ابن حجر عسقلانی جو صحیح بخاری شریف کے نامور شارح ہیں اپنی شہرہ آفاق کتاب فتح الباری شرح صحیح بخاری میں رقم طراز ہیں کہ

الولد اعم من الذکر و الانثی و يطلق علی الولد الصلب و علی ولد الولد و ان سفل

(فتح الباری ص ۸ ج ۱۲ مطبوعہ مصر)

ولد کا لفظ مذکر و مؤنث دونوں کے لئے عام ہوتا ہے اور صلبی اولاد اور نیچے تک اولاد کی اولاد پر بولا جاتا ہے۔ شریفیہ شرح سراجی میں تصریح فرمائی گئی ہے کہ

ولد الابن داخل فی الولد لقولہ تعالیٰ ”بني آدم“

(شریفیہ شرح سراجی ص ۲۶)

(مطبوعہ مطبعہ یوسفی لکھنؤ)

”ولد“ کے مفہوم میں بیٹے کی اولاد بھی داخل ہے۔ کیونکہ ہم سب کو اللہ تعالیٰ نے ”یا بنی آدم“ کہہ کر مخاطب فرمایا ہے۔

اس سلسلہ میں کہ ولد کے حقیقی معنی محض صلبی بیٹے ہی کے ہوتے ہیں اور پوتے کو مجازاً ولد کہہ دیا جاتا ہے ایک صاحب بہت ہی دور کی کوڑی لائے ہیں۔ وہ فرماتے ہیں کہ

”اب سنئے کہ یہ کہنا ہی غلط ہے کہ پوتا حقیقی معنی میں اولاد میں داخل ہے۔ کیونکہ علماء بلاغت اور علماء اصول نے حقیقت اور مجاز کی پہچان کے سلسلے میں ایک بڑے پتے کی بات لکھی ہے، وہ فرماتے ہیں کہ حقیقت کی علامت یہ ہے کہ لفظ سے اس کی نفی نہیں کی جاسکتی۔ اور مجازی معنی کی نفی بھی کی جا سکتی ہے اور اثبات بھی۔ مثال کے طور پر ”شیر“ کے حقیقی معنی تو ایک مخصوص درندے کے ہیں، اس لئے اس مخصوص درندہ سے شیر کی نفی نہیں کی جا سکتی۔ آپ یوں نہیں کہہ سکتے کہ ”شیر شیر نہیں“۔ دوسری طرف ”شیر“ کے مجازی معنی ”بہادر“ کے بھی ہوتے ہیں۔ جب کہ زید کی بہادری بتانی مقصود ہوتی ہے تو ہم یہ کہہ دیتے ہیں کہ ”زید تو شیر ہے“، تو یہاں ہم نے ”شیر کا اطلاق مجازاً زید پر کر دیا، اب عام حالات میں ہم یوں بھی کہہ سکتے ہیں کہ ”زید شیر ہے“ اور یوں بھی کہہ سکتے ہیں کہ ”زید شیر نہیں“ گویا زید سے اس مجازی معنی کی نفی بھی کی جاسکتی ہے اور اثبات بھی۔

یہ حقیقت و مجاز پہچاننے کی ایسی کسوٹی ہے جس سے کوئی فرد خارج نہیں، اب آپ اسی کسوٹی پر ولد یا بیٹے کو پرکھئے تو صاف معلوم ہو جائیگا کہ صلبی بیٹا تو حقیقی معنی میں ”ولد“ کے اندر داخل ہے مگر پوتا مجازاً داخل ہے۔ کیونکہ آپ اس صلبی بیٹے سے ولد کی نفی نہیں کر سکتے۔ فرض کیجئے کہ زید کا ایک صلبی بیٹا عمر ہے تو آپ یوں نہیں کہہ سکتے کہ ”عمر زید کا بیٹا نہیں“ معلوم ہو گیا کہ یہ بیٹا حقیقی معنی میں ہے۔ اس کے برخلاف پوتے سے، ولد یا بیٹے کے لفظ کی نفی بھی کی جاسکتی ہے اور اثبات بھی، چنانچہ اگر عمر زید کا پوتا ہے تو آپ یوں بھی کہہ سکتے ہیں کہ ”عمر زید کا بیٹا ہے“ یوں بھی کہہ سکتے ہیں کہ ”عمر زید کا بیٹا نہیں“ گویا پوتے سے، بیٹے کے لفظ کی نفی بھی کی جاسکتی ہے اور اثبات بھی۔ یہ اس بات کی کھلی

علامت ہے کہ پوتا حقیقتہً ولد نہیں بلکہ مجازاً اس میں داخل ہے اور یوصیکم اللہ فی اولادکم میں ہم ”اولاد“ سے مراد صلبی بیٹے لے چکے ہیں تو اب اس میں پوتے کی کوئی گنجائش نہیں۔ کیونکہ آپ پڑھ چکے ہیں کہ ایک لفظ سے بیک وقت حقیقی اور مجازی دونوں معنی مراد نہیں لئے جا سکتے۔

(ہمارے عائلی مسائل ص ۴۸ - ۴۹)

بیچارے مصنف عربی زبان کے لفظ ”ولد“ اور اردو زبان کے لفظ ”بیٹا“ کو مرادف الفاظ سمجھ رہے ہیں چنانچہ اس غلط فہمی اور عربی لغت کو اردو مفہوم سے خلط ملا کر نے کی وجہ سے وہ مفسرین کرام اور ائمہ سلف کی (جن کی تصریحات اوپر گذر چکی ہیں) مخالفت پر مجبور ہو گئے ہیں۔

خلاصہٴ مباحث

اس پوری تفصیل سے آپ نے دیکھ لیا کہ ہمارے علمائے کرام کا وہ پہلا دعویٰ کہ پوتے ”اولاد“ کے مفہوم میں براہ راست اس کے حقیقی معنی کے اعتبار سے داخل نہیں ہیں بلکہ انہیں مجازی طور پر اپنے دادا کی اولاد کہہ دیا جاتا ہے۔ لہذا جہاں صلبی بیٹے موجود ہوں جو ”اولاد“ کا حقیقی مصداق ہیں وہاں پوتوں کو ”اولاد“ کے مفہوم میں داخل نہیں کیا جا سکتا کیونکہ ایک لفظ کے حقیقی اور مجازی دونوں معنی بیک وقت مراد نہیں ہو سکتے۔ خود ان کی تصریحات اور خود ان ہی کے مسلمات کے اعتبار سے کس قدر غلط ہے۔ حقیقت یہ ہے کہ پوتے بھی ”اولاد“ کے مفہوم میں اس کے حقیقی معنی ہی کے اعتبار سے اسی طرح داخل ہیں جس طرح صلبی بیٹے اس کے مفہوم میں داخل ہوتے ہیں۔ اور ”اولاد“ کے یہ دونوں مصداق اس کے حقیقی معنی کے اعتبار ہی سے ہیں۔ لہذا یوصیکم اللہ فی اولادکم کے حکم سے پوتوں کو خارج نہیں کیا جا سکتا۔ اور خود اس آیت کریمہ کی بناء پر یتیم پوتوں کو ان کے دادا کی میراث میں سے وہ حصہ ملنا چاہئے جو ان کے والد کو اگر وہ زندہ ہوتا مل سکتا تھا۔ حقیقت یہ ہے کہ وراثت

کے قانون میں قائم مقامی کا اصول بنیادی حیثیت رکھتا ہے جو اس ضمن میں ہمارے فقہائے کرام سے نظر انداز ہو گیا ہے۔ باپ کے مر جانے سے بیٹا اپنے باپ کا قائم مقام ہو جاتا ہے۔ وراثت کا سارا دار و مدار قائم مقامی کے اصول پر ہے۔ درمیانی واسطہ باقی نہ رہنے سے دور کا رشتہ دار درمیانی واسطہ کا قائم مقام ہو جاتا ہے۔ لہذا مورث کی وفات کے وقت اگر اس کا کوئی یتیم پوتا موجود ہے تو وہ اپنے متوفی باپ کی جگہ رکھا جائے گا اور اسے وہی حصہ ملے گا جو اس کے باپ کو ملتا۔ مورث کا جو بیٹا موجود ہے وہ اس یتیم پوتے کو محبوب نہیں کر سکتا۔ اس لئے کہ یتیم پوتا اپنے اس چچا کے واسطہ سے اپنے دادا کا رشتہ دار (ولد) نہیں ہے۔ بڑی عجیب بات ہے کہ دادا کے معاملہ میں تو ہمارے فقہائے کرام اسی اصول کی پیروی فرماتے ہیں مگر پوتے کے معاملہ میں اس اصول کو قطعاً نظر انداز کر جاتے ہیں۔
